
Annotasiya. Məqalədə neft sənayesində nanotexnologiyaların tətbiqi və maliyyələş- 
dirilməsi üzrə dünya təcrübəsinə nəzər salınmış, nanotexnologiyaların dünya 
miqyasında tətbiqləri və dövlət strategiyaları araşdırılmış, qabaqcıl neft şirkətlərində 
onların tətbiqi üzrə bəzi məsələlər şərh edilmişdir. Müəyyən edilmişdir ki, xarici 
ölkələrin təcrübəsində nanotexnologiyalar üzrə dövlət proqramlarının mövcudluğu 
və dövlət tərəfindən nano-spesifik vəsaitlərin ayrılması səciyyəvi xarakter daşıyır, 
eləcə də neft sənayesi şirkətləri bu istiqamətdə fəaliyyətlərini genişləndirməkdədir. 
Açar sözlər: neft sənayesi, innovasiya, nanotexnologiya, nanotexnologiyaların neft 
sektorunda tətbiqi, nanotexnologiyaların xarici ölkələrdə tətbiqi. 

Giriş / Introduction 


Nanotexnologiyalar ХХІ əsrdə inkişaf etdirilən texnologiyalar olmasına baxmayaraq, qısa 
zamanda böyük inkişaf yolu keçmişdir və bir çox sənaye sahələrində tətbiq imkanları əldə etmişdir. 
Tətbiq olunduğu sahələrdə radikal dəyişikliklər gətirən nanotexnologiyalar neft sənayesində də 
özünə yer tapmış, bir sıra ənənəvi texnologiyalardan daha məhsuldar nəticələr göstərmişdir. Neft 
sənayesində qazmadan hasilata və nəqlə qədər dəyər zəncirinin bir çox sahəsində tətbiq 
imkanlarına malik nanotexnologiyaların potensial tətbiq imkanlarını araşdırmaq və qabaqcıl 
təcrübələri öyrənmək ölkəmizin neft sənayesində onlardan əldə edilən səmərələrin yüksəldilməsi 
və tətbiqlərinin genişləndirilməsi üçün əhəmiyyət daşıyır. Xüsusilə ölkəmizdə bu istiqamətdə 
dövlət dəstəyinin qaneedici səviyyədə olmamasını nəzərə alaraq, onların beynəlxalq kontekstdə 
araşdırılması ölkəmizdə də son illərdə diqqət mərkəzində olan nanotexnologiyaların tətbiqinin 
genişləndirilməsi üçün müvafiq strategiyalar və həllər təqdim edə bilər. 

Əsas hissə / Main Part 


Xarici ölkələrdə nanotexnologiyaların tətbiqi vəziyyətinin təhlili 

Nanotexnologiyalar üzrə bir çox ölkələrdə dövlət proqramları mövcuddur. Bu istiqamətdə ilk 
təşəbbüs ABŞ-da həyata keçirilmişdir. Belə ki, hələ 2001-ci ildə ABŞ-da National Nanotechnology 
Initative - ММГ (“Milli Nanotexnologiya Təşəbbüsü”) proqramı qəbul olunmuş, ölkə 
iqtisadiyyatının müxtəlif sektorlarında nanotexnologiyaların tətbiqi üçün elmi tədqiqatların 
aparılmasına, koordinasiya və idarə edilməsinə maliyyə ayrılmışdır. 

Qeyd etmək lazımdır ki, dünya təcrübəsində Amerika Birləşmiş Ştatları yeni texnologiyaların 
stimullaşdırılmasına xüsusi diqqət yetirən ölkələrdəndir və buna görə də bu ölkənin hazırkı 
innovasiya siyasəti ilə iqtisadiyyatın bir çox sahələrində dünya nəhəngi olduğunun şahidi 
olmaqdayıq. Hələ Obama administrasiyası zamanında innovasiya və yeni texnologiyaların tətbiqini 
dövlətin iqtisadi inkişafının təməllərindən biri hesab edən hökumət formalaşdırılmışdı. O zamankı 
ABŞ prezidenti qeyd edirdi: “Bizim rifahımıza və inkişafımıza əsas stimul, həmişə olduğu kimi, 
bundan sonra da yeni məhsulların inkişaf etdirilməsi, yeni sənayelərin yaradılması, elmi kəşflər və 
texnoloji innovasiya sahələrində dünya iqtisadiyyatının əsas mühərriki rolumuzu qorumaq 
olacaqdır” (OIS, 2011). 

ABŞ kimi qabaqcıl ölkələrin bu sahələrdə təcrübəsi öyrənilərsə, bu vasitə ilə ölkəmizdə 
ümumilikdə yeni texnologiyaların işlənməsi və tətbiqi stimullaşdırıla, eləcə də nanotexnologiya- 
ların ölkədə əhəmiyyətli miqyasda tətbiqi üçün müvafiq addımlar atıla bilər. 

Amerika Birləşmiş Ştatlarında son dövrlərdə, xüsusən 2010-cu ildən sonra neft-qaz hasilatı 
önəmli ölçüdə artım göstərmişdir. Buna əsas səbəblərdən biri neft-qaz sənayesində yeni 
texnologiyaların, o cümlədən nanotexnologiyaların tətbiqinin genişlənməsidir. Məsələn, qazma 
texnologiyalarında nail olunmuş yüksək göstəricilərin nəticəsində dərin hasilat quyularında 
kompleks qazma əməliyyatlarının həyata keçirilməsi mümkün olur və çətin çıxarıla bilən faydalı 
qazıntıların əldə edilməsinə şərait yaranır. Nanotexnologiyalarla xüsusiyyətləri zənginləşdirilən 
(möhkəmləndirilən, aşınmaya qarşı davamlılıq qazanan) qazma avadanlıqları, o cümlədən müasir 
hasilat texnologiyaları (məs., nasoslar), seysmik kəşfiyyat üsulları və s. bu gün ABŞ-da faydalı 
qazıntıların hasilatını sabit saxlamağa, hətta ildən-ilə artıma nail olmağa şərait yaradan əsas 
faktorlardandır. Yeni texnologiyaların tətbiqi nəticəsində hasilat xərclərində və qazma müddətində 
önəmli qənaətə nail olmaq olur. 

Məsələn, ABŞ-ın “Sausvestern Enerci” şirkətinin yeni texnologiyaları tətbiq etməsi 
nəticəsində şelf yataqlarında quyuların qazılması müddəti 2007-2012-ci illərdə təxminən 2,4 dəfə 
azalmışdır. İlkin hasilat göstəriciləri isə 3 dəfəyə qədər artım göstərmişdir. Bu qəbildən olan 
nailiyyətlərin məntiqi nəticəsi olaraq, ABŞ qaz hasilatının maya dəyərinin ucuzluğuna görə 2014- 
cü ildə dünya üzrə ikinci yerə yüksəlmişdir (birinci yer — Qətər). Qiymətləndirmələrə əsasən, 
Avropada qaz xammalından istifadə edən zavodlar ABŞ-dakı zavodlarla müqayisədə illik təxminən 
3-4 dəfə daha artıq vəsait sərf edirlər (OGI, 2014). 

Dünyanın ən böyük audit və konsaltinq şirkətlərindən biri olan “PricevvaterhouseCoopers”in 
(“PvvC”) innovasiya tendensiyaları üzrə apardığı araşdırmada qeyd olunur ki, müxtəlif sənaye 
sahələri üzrə tətbiq olunan innovasiyaların miqyası və şirkətlərin bazarda əldə etdikləri göstəricilər 
(mənfəət, bazar payı, böyümə və s.) arasında müsbət korrelyasiyalar mövcuddur. Məsələn, PwC 
tərəfindən 2010-2013-cü illərdə təhlil olunan firmalar üzrə ən çox innovativ firmalar qrupu (ilk 
20%) ən az innovativ firmalar qrupu ilə müqayisədə illik 16 faiz daha artıq böyümə əldə etmişdir 
və bu firmalar üzrə növbəti beş ildə dünya miqyasında orta göstəricilərdən 2 dəfə artıq böyümə 
proqnozlaşdırılmışdır. Araşdırmada Şimali Amerikada fəaliyyət göstərən neft və qaz şirkətlərinin 
əldə etdikləri gəlirlərin digər sənaye sahələrindəki şirkətlərə nəzərən daha sürətli artımı 
proqnozlaşdırmışdır ki, bunun bir hissəsi 2013-cü ildəki yüksək neft qiymətləri ilə əlaqədar 
olmuşdursa, digər hissəsi texnolofi innovasiyalar, o cümlədən nanotexnologiyalar sayəsində bir 
neçə onillik bundan əvvəl əlçatmaz sayılan yataqlardan hasilatın artması, bitumlu qumlardan neft 

hasilatı, şist neft hasilatı kimi sahələrin mümkün olmasıdır. Məsələn, Perm hövzəsi qərbi Texas və 
Yeni Meksikanın ərazilərində yerləşir və sahəsi təxminən 400-500 km? təşkil edir. Orada hasilat 
1921-ci ildən başlamış, 2000-ci ildən sonra isə quyularda hasilat tamamilə dayanmışdı. Buna 
baxmayaraq, yeni qazma texnologiyalarının tətbiq olunması ilə 2010-cu ildən sonra hasilatda ciddi 
dirçəliş baş vermiş və bu hövzə ABŞ-ın neft hasilatının 1096-dən çoxunu verməyə başlamışdır 
(GTG, 2013). Sadalanan yeni texnologiyaların tərkibində nanotexnologiyalar mühüm yer tutmuş 
və onların tətbiqi ilə neftqazçıxarmada iqtisadi səmərələrin əldə edilməsi mümkün olmuşdur. 

Qeyd edilən faktları nəzərə alaraq, qeyd edək ki, bunu dövlət siyasətinin elementlərinin tərkib 
hissəsinə çevirmiş bir çox ölkələrdə neftqazçıxarmada yeni texnologiyaların elmi-tədqiqatı və 
tətbiqi üçün dövlət maliyyələşdirməsindən geniş istifadə olunur. Məsələn, Braziliyada hökumət 
dənizdə aparılan kəşfiyyat-hasilat işləri üçün elmi tədqiqatlara milyardlarla dollar vəsait ayırır. 
Əsas məqsədlərdən biri ölkədə yerli neft sənayesini formalaşdırmaq, xarici asılılıqları 
minimallaşdıraraq, sənayeni rəqabətədavamlı hala gətirməkdir. Dövlətin əsas neft şirkəti Petrobras 
bu sahədə aparıcı rol oynayır və şirkətin San-Pauluda təsis etdiyi elmi tədqiqat mərkəzində Baker 
Hughes, Schlumberger, Halliburton kimi neft sənayesi şirkətləri fəaliyyət göstərməyə başlamışdır. 
Orada nanotexnologiyalar və digər yeni innovasiyalar üzrə elmi tədqiqatlar aparılır (BPI, 2019). 

Misir alimlərindən E. Diasty və A. Raqab Misirdə və dünya miqyasında neft-qaz sənayesinin 
problemlərinə qarşı nanotexnologiyaların tətbiqini tədqiq etmişdir. Misirin neft tələbatının getdikcə 
artması (2003-2013-cü illər arasında neftə olan tələbat 3096 artmışdır), karbohidrogen 
ehtiyatlarının azalması, buna baxmayaraq orta hesabla neftin üçdə bir hissəsinin yataqlarda çıxarıla 
bilməyən qalıq kimi qalmasını qeyd edən müəlliflər müxtəlif istiqamətlər üzrə perspektiv həllər 
kimi nanotexnologiyaları təklif edirlər. Göstərilir ki, belə tətbiqlər yataqlardan neftin hasilatını 
artırır və hasilat prosesi daha az xərclə başa gəlir (El-Diasty, Ragab, 2013). Misirdə neft 
sənayesində elmi tədqiqatlarla nanotexnologiyaların yeni tətbiqlərinin əldə edilməsi stimul 
vermişdir ki, 2009-cu ildə ölkədə Qahirə Universiteti və Elmi Tədqiqatlar Nazirliyinin də təsisçiliyi 
ilə Misir Nanotexnologiya Mərkəzi yaradılmışdır. Mərkəzdə eyni zamanda nano-biotexnologiya, 
nano-alternativ enerji sahələrində və s. tədqiqatlar aparılır (EGNC, 2013). 

ABŞ, Braziliya və Misirin təcrübəsindən göründüyü kimi, nanotexnologiyaların stimullaş- 
dırılması üçün dövlət səviyyəsində addımların atılması və dəstəyin verilməsi əhəmiyyət daşıyır. 

Nanotexnologiyaların tətbiqinin vəziyyətinin araşdırılması üçün üzrə xarici şirkətlərin 
təcrübəsinin öyrənilməsi də məqsədəuyğundur. Qabaqcıl neft şirkətlərindən olan Shell son 15 ildə 
nanotexnologiyaların tədqiqatı və işlənməsi üzrə işlər aparmaqdadır. Bu məqsədlə şirkətin ilk dəfə 
2007-ci ildə ABŞ-da Hyuston şəhərində laboratoriyası işə başlamışdır. Shell neftqazçıxarmada 
nanotexnologiyaların tətbiqinin genişləndirilməsi üçün üç istiqamət üzrə fəaliyyət göstərir. Digər 
sənaye sahələrindəki ən qabaqcıl nanotexnologiya tətbiqləri öyrənilərək, onların neft sənayesində 
tətbiqi imkanları araşdırılır. Eyni zamanda şirkət daxili tətqiqatlarla yeni tətbiq imkanlarına malik 
nanotexnologiyaların işlənib hazırlanması işləri maliyyələşdirilir. Dövlətə məxsus mərkəzlər və 
laboratoriyalar, eləcə də özəl sektorda qabaqcıl firmalarla birgə müəssisələrin yaradılması 
imkanları araşdırılır və müvafiq tədbirlər görülür (GB, 2015). Shell şirkətinin nanotexnologiyaların 
tətbiqi ilə əldə etdiyi uğurların sırasına ekologiyaya vurulan zərərlərin minimallaşdırılması 
tədbirləri aid edilir (SLN, 2020). 

ABŞ-ın Chevron şirkətinin işləyib hazırladığı nanotexnologiya sayəsində yataqlardan hasil 
edilən neft və qazın tərkibindəki karbondan kiçik almaz strukturlu diamondoid əldə etmişdir ki, bu 
da bir çox sənaye sahələrində təbil və süni yaradılan almazın əvəzedicisi kimi çıxış edə bilər. Bu 
faktor neft sənayesində nanotexnologiyanın tətbiqi ilə yeni məhsulun və nəticə etibarı ilə yeni 
bazarın yaradılmasının mümkünlüyünü təsdiq edir (DGB, 2017). 

ABŞ-ın Exxon Mobil şirkəti 2010-cu ildən etibarən nanotexnologiyalar üzrə tədqiqatlar 
aparmaqdadır. Şirkət əldə olunan nəticələri müxtəlif sərgilərdə nümayiş etdirərək neft və qaz 
sektorunda nanotexnologiyanın tətbiqinə marağı artırmaq, bu sahədə qarşılıqlı faydalı əməkdaş- 
lıqlar formalaşdırmaq siyasəti yürüdür (AIN, 2010). Exxon Mobil 2018-ci ildə aralarında nanotex- 
nologiyaların da olduğu yeni texnologiyaların işlənməsinə 1 milyard dollar sərmayə yatıracağını 

bildirmişdir (EM, 2018). 

Britaniyanın BP şirkəti müxtəlif ölkələrdən nanotexnologiyalar üzrə mütəxəssislərin də cəlb 
olunması ilə növbəti illər üçün innovasiya strategiyalarını formalaşdırır. Maddələrin 
xarakteristikalarının idarə edilməsi və dəyişdirilməsi imkanları BP üçün gələcək tədqiqat istiqa- 
mətləri arasındadır. Sürtkü yağlarının xarakteristikalarının zənginləşdirilməsində BP nanotexno- 
logiyalardan istifadə edir (IFF, 2012). 

Fransanın Total neft şirkəti kəşfiyyat və hasilat (K&H) istiqamətləri üzrə gələcək üçün 
perspektivli hesab olunan 4 laboratoriyanın yaradılmasını planlaşdırır. Bunlar sensorlar, 
nanotexnologiyalar, robotlaşdırma və ətraf mühit mikrobiologiyası sahələridir. Mövcud nanotex- 
nologiyalardan geniş istifadə olunan Total şirkətində K&H istiqamətlərindən əlavə, sağlamlıq, 
təhlükəsizlik və ətraf mühit üzrə nanotexnolofi tədqiqatların aparılması da nəzərdə tutulur (OPL, 
2020). 

Norveçin Equinor (Statoil) şirkəti nanotexnologiyalar üzrə özəl sektor təşəbbüslərinin 
maliyyələşdirilməsində və birgə müəssisələrin yaradılmasında maraqlıdır. Nümunə olaraq, 2019- 
cu ilin avqust ayında nanotexnologiyalarla neft və qaz sənayesində istifadə olunan mayelərin 
xarakteristikalarının yüksəldilməsi üçün Interface Fluidics Limited şirkətinə 4.5 milyon dollar 
vəsait ayırmışdır. Məqsəd müxtəlif təzyiq və temperatur şəraitlərində hasilatda istifadə olunan 
mayelərin öz xarakteristikalarını itirməməsinə zəmin yaratmaqdır (ECF, 2019). 

Nanotexnologiyaların tətbiqi neft-qaz hasilatının effektivliyini yüksəldir. Gələcəkdə 
nanohissəciklər, nanosensorlar və nanorobotlar neft-qaz hasilatında normaya çevrilə bilərlər. 
Nanotexnologiyalarla materialların maqnetik, elektrik, optik, termal, möhkəmlik göstəricilərinin 
yüksəldilməsi mümkündür. Onlar neft yatağının kəşfiyyatı zamanı yüksək temperatur və təzyiq 
altında sensor rolu oynaya bilir, quyuda maye axınını tənzimləməyə yardım edir (RBN, 2019). 
Ümumiyyətlə, xarici neft şirkətləri nanotexnologiyalardan kəşfiyyatdan hasilata və nəqlə qədər bir 
çox sahədə istifadə edirlər. Qeyd edilənlərlə birlikdə, material və avadanlıqların xarakteristika- 
larının möhkəmləndirilməsi, quyu dibi qalıq ehtiyatların maksimum hasil edilməsi, qazma 
mayelərinin göstəricilərinin zənginləşdirilməsi və s. buraya aid edilə bilər. 

Xarici ölkələrin təcrübəsinin təhlili göstərir ki, bir çox ölkələrdə dövlət bu və ya digər 
formada nanotexnologiyaların maliyyələşdirilməsinə dəstək göstərir. 

Finlandiyada nanotexnologiyaların tədqiqatı əsasən dövlətə məxsus olan elmi-tədqiqat 
mərkəzlərində aparılır. Özəl sektorda fəaliyyət göstərən şirkətlərə isə qrant və maliyyə yardım- 
larının ayrılması praktikası mövcuddur. Əldə edilən nailiyyətlər müxtəlif sənayelər üzrə qarşılıqlı 
əməkdaşlıq çərçivəsində paylaşılaraq ümumi maraqlara xidmət edir (Palmberg, Nikulainen, 2006). 

Braziliyada Elm və Texnologiyalar Nazirliyi mütəmadi olaraq hər il nanotexnologiyalarn 
elmi tədqiqatlarının maliyyələşdirilməsi üçün vəsait ayırır. Ölkədə dövlətə məxsus müxtəlif 
tədqiqat laboratoriyaları (Laboratörio Nacional de Luz Sincrotron, Rede de Nanotecnologia 
Molecular e de Interfaces (Renami) və s.) bu işlə məşğuldur. Özəl sektorda BIOLAB, NANOX 
kimi qabaqcıl nanotexnologiya şirkətləri fəaliyyət göstərir. Dövlət ali təhsil institutlarında 
tədqiqatları maliyyələşdirməklə dəstək göstərir. Kampinas Universiteti başda olmaqla bir sıra 
dövlət institutları nanotexnologiyalar üzrə əsaslı tədqiqatlar aparır. Bu kimi tədbirlərin nəticəsində 
Braziliya Cənubi Amerikada bu sahədə liderliyi ələ almışdır (RNRB, 2018). 

Qeyd etdiyimiz kimi, nanotexnologiyaların dövlət miqyasında dəstəklənməsi və 
maliyyələşdirilməsi ilk dəfə ABŞ-da həyata keçirilmişdir. 2001-ci ildə Milli Nanotexnologiya 
Təşəbbüsünün əsası qoyulmuşdur. Bu proqram çərçivəsində hər il ABŞ-da nanotexnologiyaların 
hazırlanmasına mütəmadi olaraq vəsait ayrılır. Bu proqram daha sonra digər inkişaf etmiş ölkələrdə 
oxşar təşəbbüslərə rəvac vermişdir (Maclurcan, 2005). 

Bu istiqamətdə ayrılmış vəsaitlərin miqdarı illik 2 milyard dollara yaxınlaşır. Aşağıda 2017- 
2021-ci illər üzrə dövlət tərəfindən nanotexnologiyalara ayrılan vəsaitlərin miqdarı əks 
olunmuşdur. 2021-ci il üzrə rəqəmlər proqnoz qiymətləndirməsinə əsaslanır. 

Milli Nanotexnologiya Təşəbbüsünün büdcəsi, 

Qrafik 1. 


Mənbə: NNI, 2020. 


ABŞ Prezidentinin 2021-ci il üzrə təsdiqlədiyi büdcədə 11 quruma nanotexnologiyaların 
işlənməsi üçün vəsait nəzərdə tutulmuşdur. Ən böyük paya malik beş quruma ayrılan maliyyə 
aşağıda verilmişdir. Enerji Departamenti ABŞ-ın Enerji Nazirliyi funksiyasını həyata keçirir və 
neft-qaz sektorunda tətbiq imkanlarına malik nanotexnologiyaların hazırlanması və istifadəsini bu 
qurum koordinasiya edir. Cədvəldən göründüyü kimi, bu quruma 2021-ci ildə kifayət qədər 
vəsaitin ayrılması nəzərdə tutulmuşdur. 


Cədvəl 1. ABŞ-da 2021-ci il büdcəsinə əsasən Milli Nanotexnologiya Təşəbbüsü çərçivəsində ayrılan 
vəsaitlərin məbləğləri 





























Struktur Nəzərdə tutulan büdcə, min dollar 
Ticarət Departamenti 58.4 

Müdafiə Departamenti 172.0 

Enerji Departamenti 352.8 

Sağlamlıq və Səhiyyə Departamenti 647.1 

Milli Elm Fondu 453.5 

Digər 6 qurum 39.4 

Cəmi 1723.2 











Mənbə: NNI, 2020. 


Nəzərdə tutulan vəsaitlər üzrə ən böyük paya malik Sağlamlıq və Səhiyyə Departamenti, 
Milli Elm Fondu və Enerji Departamentidir. Nanotexnologiyaların tibb, biologiya sahələrində 
böyük perspektivi vardır və buna görə də sahəvi tədqiqatların aparılması üçün 2021-ci ildə 650 
milyon dollar vəsait nəzərdə tutulur. Bütün elm sahələrini özündə birləşdirən Milli Elm Fondu 
ikinci yerdədir. Üçüncü yerdə Enerji Departamentinin olması nanotexnologiyaların enerji 
sektorunda tətbiqlərinin genişləndirilməsinin önəmindən xəbər verir. 

Dünya miqyasında bir sıra ölkələrdə NT-nin maliyyələşdirilməsi üçün müxtəlif proqramlar 
qəbul edilmişdir. Bəzi ölkələrdə isə nanotexnologiyalar ümumi innovasiya proqramlarının 
çərçivəsində maliyyələşdirilmiş, lakin sırf bu məqsədlə vəsaitlər ayrılmışdır. Aşağıdakı cədvəldə 
müxtəlif dövrlərdə qabaqcıl ölkələrdə nanotexnologiyaların maliyyələşdirilməsi üçün proqramlar 
verilmişdir. Bu məsələ ilə bağlı vurğulamaq lazımdır ki, Bakı Dövlət Universiteti 2007-ci ildə 
Azərbaycanda da nanotexnologiyalar üzrə dövlət proqramının qəbulu və bu çərçivədə illik 
mütəmadi qaydada nano məqsədli vəsaitlərin ayrılması üçün təşəbbüslər göstərmiş, 2018-ci ildə 
AMEA-da bu mövzu yenidən gündəmə gətirilmiş, lakin bu və ya digər səbəblərdən 2021-ci il 
etibarı ilə hər hansı proqram qəbul olunmamışdır. 

Cədvəl 2. Müxtəlif ölkələrdə nanotexnologiyaların maliyyələşdirilməsini əhatə edən 



































roqramlar 
Ölkə Maliyyələşdirməni Sırf nano | Əhatə etdiyi Vəsaitin 
həyata keçirən struktur | məqsədli- | period miqdarı 
və ya proqram dirmi? 
Amerika Milli Nanotexnologiya | Bəli Hər il ог | 1.5 milyard € 
Birləşmiş Təşəbbüsü hesabla 
Ştatları 
Almaniya Nano Təşəbbüsü Fəaliy- | Bəli 2008-2013-cü 370 milyon € 
Federativ yət Planı illər 
Respublikası 
Avropa İttifaqı | Yeddinci Çərçivə Proq- | Xeyr 2007-2013-cü 3.5 milyard € 
ramı illər 
Böyük Tədqiqat və Texnologiya | Xeyr Hər il orta | 256 milyon € 
Britaniya Strateji Şurası hesabla 
Braziliya Elm və Texnologiya Na- | Xeyr Hər il orta | 5 milyon € 
Federal zirliyi hesabla 
Respublikası 
Çin Xalq | Örtamüddətli və uzun- | Bəli 2006-2008-ci 29 milyon € 
Respublikası müddətli inkişaf planı illər 
Fransa Nano-2012 Proqramı Bəli 2008-2012-ci 500 milyon € 
illər 
Hindistan Nano Missiya Bəli 2007-2012-ci 145 milyon € 
illər 
Rusiya Nanotexnologiya Bəli 2008-2011-ci 694 milyon € 
Federasiyası infrastrukturunun inkişafı illər 
proqramı 
Yaponiya Elm, təhsil, texnologiya, | Xeyr Hər il ога | 470 milyon € 
İdman və Mədəniyyət hesabla 
Nazirliyi 























Mənbə: O”Rourke, Morrison, 2012. 


Əlavə olaraq bildirmək olar ki, dünya miqyasında neft və qaz sənayesində tətbiq olunan 
nanotexnologiyaların işlənməsinin maliyyələşdirilməsi üçün geniş istifadə olunan vasitələrdən biri 
vençur maliyyələşdirməsidir. Bu texnologiyalar son dövlərin texnologiyası olduğu üçün, fayda və 
riskləri tam müəyyənləşmədiyindən, bir sıra hallarda özəl sektorda ənənəvi şirkət və fondlar onların 
maliyyələşdirilməsində maraqlı olmurlar. Bu məqsədlə dövlət tərəfindən yeni texnologiyaların 
maliyyələşdirilməsində stimul yaratması üçün vençur kapitalı fondlarının təşkilinə şərait yaradılır 
və dəstək verilir. Ümumiyyətlə, bir sıra ölkələrdə neft sənayesində nanotexnologiyaların 
maliyyələşdirilməsində vençur fondları önəmli yer tutur və bu zaman hasil edilmiş əlavə 
karbohidrogenlərin və mal-material və s. qənaət nəticəsində əldə olunmuş vəsaitlər hasilatçılar və 
fondlar arasında bölüşdürülür. 

Vençur maliyyələşdirməsinin vətəni ABŞ iqtisadiyyatı hesab edilə bilər. Eləcə də 
nanotexnologiyaların maliyyələşdirilməsində vençur fondları ABŞ-da istifadə olunur. 2007-ci ilin 
məlumatına əsasən, ABŞ-da nanotexnologiyalara yönəldilmiş vençur fondlarının vəsaitləri 70 
milyon dollardan çox təşkil etmiş, sonrakı illərdə isə artım nümayiş etdirmişdir. Sonralar Qərbi 
Avropanın bir sıra ölkələrində (Britaniya, Hollandiya və s.) nanotexnologiyaların vençur fondları 
ilə maliyyələşdirilməsi təşviq edilmiş, 2008-ci ildə Rusiyada Nanotexnologiyalar Korporasiyasının 
təşkilatçılığı ilə vençur kapitalı fondunun əsası qoyulmuşdur. Almaniyada eyni məqsədlə Nanostart 

adlı vençur fondu fəaliyyət göstərir (Allen, 2010). Qeyd olunan üsuldan getdikcə daha geniş 
istifadə olunacağı proqnozlasdirilir. 


Xarici təcrübənin ölkəmizdə tətbiqi üçün perspektivlər 

Bu sahədəki qabaqcıl ölkələrin təcrübəsinin təhlilindən sonra, onlar arasında bir sıra oxşar 
xüsusiyyətlərin mövcud olduğunu müşahidə etmək olur. Xüsusi olaraq neft sənayesinin, 
ümumilikdə isə bütün ölkə iqtisadiyyatının yararına ola biləcək aşağıdakı elementlər diqqət çəkir: 

1) Dövlət səviyyəsində yeni texnologiyaların tətbiqinin genişləndirilməsinin və 
innovasiya siyasətinin iqtisadi inkişafın əsas stimullarından biri kimi qəbul edilməsi: 

2) Ehtiyatların azalması fonunda yeni texnologiyaların (o cümlədən, nanotexnologiya- 
ların) tətbiqi ilə neft hasilatının sabit saxlanılması və artırılmasının mümkünlüyü, 

3) Nanotexnologiya sahəsinin inkişafı özəl sektorun öhdəsinə buraxılmadan, dövlət 
tərəfindən bilavasitə maliyyələşdirmə tədbirlərinin həyata keçirilməsi, 

4) Nanotexnologiyaların maliyyələşdirilməsinə də dəstək ola biləcək vençur kapitalı 
fondlarının yaradılması və fəaliyyətinin təşviqi, 

5) Digər sektorlarda əldə edilmiş uğurlu nəticələrin neft sektorunda tətbiqi imkanları, 

6) Neft sənayesində əldə edilmiş uğurlar nəticəsində qənaət olunmuş vəsait və ya 
səmərəliliyi təsdiqlənmiş texnologiyaların mövcudluğu hesabına digər sektorlarda 
tətbiqlərin araşdırılması üçün ümumi məqsədli elmi tədqiqat strukturunun yaradılması, 

7) Dövlət və özəl sektor arasında birgə müəssisələrin yaradılması yolu ilə nanotexno- 
logiyaların işlənməsi və tətbiqi, 

8) Bu sahədə görülən işlərin sistemləşdirilməsi, koordinasiyasının təmin edilməsi və 
sinergetik effektin əldə olunması üçün dövlət proqramlarının qəbul edilməsi. 


Nəticə / Conclusion 


Nanotexnologiyaların işlənməsi, tətbiqi, onların maliyyələşdirilməsi üzrə xarici ölkələrdə 
müxtəlif yanaşmalardan istifadə olunur. Ümumən isə inkişaf etmiş ölkələrdə bu istiqamətlərdə 
dövlət proqramlarının mövcudluğu, dövlətin bilavasitə bu məqsədlə maliyyə vəsaitləri ayırması, iri 
neft şirkətlərinin isə onlardan istifadəni genişləndirməsi tədbirləri və s. nanotexnologiyaların 
inkişafını təmin edir. Xarici təcrübənin daha dərindən tədqiqi Azərbaycanda neftqazçıxarma 
sənayesində nanotexnologiyaların tətbiqinin genişləndirilməsi üçün yol xəritələrinin hazırlanma- 
sında yardımçı ola bilər. Bu isə ölkə və sənaye iqtisadiyyatına öz müsbət töhfəsini verəcəkdir. 

Резюме. В статье исследована мировой практика применения и финансирования нанотех- 
нологий в нефтяной отрасли, проанализировано применение нанотехнологий и государ- 
ственные стратегии в глобальном масштабе, а также комментируются некоторые вопросы, 
связанные с их применением в ведущих нефтяных компаниях. Было определено, что опыт 
зарубежных стран характеризуется наличием государственных программ по нанотехно- 
логиям и выделением государством наноспецифичный фондов, а также компании нефтяной 
отрасли расширяют свою деятельность в этом направлении. 

Ключевые слова: нефтяная промышленность, инновации, нанотехнологии, применение 
нанотехнологий в нефтяном секторе, применение нанотехнологий в зарубежных странах. 

